



“Ahna frahna fil-Jum Tieghek,
F’ dal-Palazz hekk kbir, sabih,
U ftahnielek bwiebna kollha,
Biex lil Ismek naghtu gieh.”

Tagħrif

L-Erba’ Ahwa Sapiano u L-Għaqda Mużikali Sant’ Andrija

Nistghu nxebbhu s-Soċjeta tagħna ma’ siġra u l-gheruq tagħha mal-membri u bandisti, aktar ma l-gheruq huma fil-fond u mifruxin aktar is-siġra hija b’saħħita u aktar tagħti frott. Dan li qeghdin nagħmlu fir-riċerka tagħna, infittxu dawn l-gheruq ta’ din is-siġra - l-Għaqda Mużikali Sant’ Andrija. Waqt li tkun għaddej fil-ġbir ta’ informazzjoni fuq dawn l-individwi li tassew jixirqilhom kull rispettu u tifhir, aktar thoss il-htieġa u dover biex tkompli bil-hidma tiegħek. Dan ma tistax tagħmlu jekk mhux bl-għajjnuna tal-familji tagħhom. Illum għaddej 124 sena, hafna minn dawn tista’ tghid intesew għal kollox li mhux għal koperazzjoni li nsibu mill-familji tagħhom li jgħaddulna ritratti u informazzjoni, kieku żgur li dan it-tagħrif ma jingabarx.

L-Għaqda Mużikali Sant’ Andrija li mit-twaqqif tagħha dejjem kienet imżejna u moghnija b’membri u bandisti ntellettwali, mill-fundatur u l-ewwel President is-Sur Ġużeppi Micallef, spettur sanitarju il-Belt Valletta, bl-ewwel Segretarju u Kaxxier l-istudenti żgħażaġħ Universitarji, Franġisku Schembri segretarju, li wara gradwa Nutar u Giacomo Baldacchino, kaxxier li ukoll igradwa fil-prattika ta’ tabib.

Dawn flimkien mal-membri l-oħra tal-Kumitat ġabru magħhom l-aktar żgħażaġħ intelliġenti ġo Hal Luqa. Hekk sejhitilhom il-Gazzetta MALTA tat-3 ta’ Settembru 1884 – ‘Il-Banda Sant Andrija

thaddan l-aktar sittax-il-bandist żgħżuġħ intelliġenti ġo Hal Luqa’. Il-livel għoli li s-Soċjeta’ tagħna tul dawn il-124 sena mit-twaqqif tagħha dejjem gawdjet, huwa dovut għal dawn il-membri u bandisti li tul iż-żminijiet mhux biss għamlu gieħ lis-Soċjeta’ tagħna imma wkoll lil raħal twelidhom u ‘l pajjiżna. Membri li waslu biex jokkupaw karigi ta’ importanza f’intrapriži privati u fiċ-ċivil, saħansitra kien hemm min wasal sa l-oghla istituzzjonijiet tal-pajjiż, membri fil-parlament u oħrajn li l-hila tagħhom tidher f’isimhom. Bandisti ta’ kalibru għoli, dejjem imfittxija biex jagħtu s-servizzi ma’ l-aqwa baned ta’ Malta, oħrajn li komplew l-istudji tagħhom fil-mużika biex saru surmastrijiet ta’ baned bi prestiġju kbir fil-ġzejjer Maltin.

F’din is-seba’ sensiela ta’ dawn l-artikli se nfakkru u nagħtu tagħrif fuq erba’ ahwa, Mikiel, Alfonso, Gian Andrea u Ġużeppi Sapiano. Bandist fost l-aktar żgħażaġħ intelliġenti ġo Hal Luqa, u mill-ewlenin mal-Banda Sant’ Andrija. Ulied Bascal Sapiano li jiġi t-tifel tal-famuz arluġġar Mikangelo Sapiano u ommhom Andreana mwielda Schembri minn Hal Luqa. Huma kellhom sitt ulied, Felica, Carmelo, Mikiel, Alfonso, Gian Andrea u Ġużeppi.

Felica Sapiano

Felica żżewġet lil Toni Cutajar mis-Siġġiewi u kellhom tifla li semmewha Ġuża.



1901 I-familja ta' Mikiel Sapiano. Il-Mara Nikolina bit-tarbija f'idejha Emma, Mikiel Sapiano, fin-nofs Andreana, Ermelinda u Costanzo



Ġużeppi Sapiano it-tifel ta Mikiel Sapiano

Lista dei soci dal 1^{mo} Aprile al 31 Dicembre 1898.

		<i>Apr</i>	<i>Maggio</i>	<i>Giugno</i>	<i>Lugli</i>	<i>Ag</i>
1.	<i>Michele Sapiano</i>	/	/	/	/	/
2.	<i>Carmelo Fenech</i>	/	/	/	/	/
3.	<i>Andrea Fenech</i>	/	/	/	/	/
4.	<i>Angelo Liotti</i>	/	/	/	/	/
5.	<i>Salvatore Loma</i>	/	/	/	/	/
6.	<i>Francesco Schembri</i>	/	/	/	/	/
7.	<i>Carmelo Loma</i>	/	/	/	/	/
8.	<i>Eio. Andrea Sapiano</i>	/	/	/	/	/
9.	<i>Raffaele Agius</i>	/	/	/	/	/
10.	<i>Pietro</i>	/	/	/	/	/

Lista ta' soċi u bandisti tal-1898 li tinsab fl-arkivju tal-Każin. L-ewwel isem hu ta' Mikiel Sapiano u aktar l-isfel insibu lil huħ Gian Andrea Sapiano

Carmelo Sapiano

Carmelo Sapiano kien wiehed mill-fundaturi tal-M.U.S.E.U.M f'hal Luqa. Bniedem ta' dehen fil-lingwa Taljana. Dan kien novizz Kappučin iżda l-volonta t'Alla uri-etu triq oħra.

Mikiel Sapiano

Mikiel l-Arluġġar kif kien isibu missieru Bascal, arluġġar ta' fama u nannuh il-magħruf arluġġar Mikelangelo Sapiano. Twieled Hal Luqa fil-5 t'Ottubru 1869 u ġie mghammed Hal Luqa fid-9 t'Ottubru. Wara li spiċċa l-iskola Primarja daħal id-'Dockyard' fit-taqsimha ta' l-ingerija. Mikiel Sapiano tghallem u hareġ idoqq il-klarinet ma' l-ewwel sittax-il bandist żagħżuġ li bihom ġiet iffurmata l-Banda mill-fundatur Ġuzeppi Micallef u sħabu fl-1883. Fl-ewwel żminijiet Mikiel mhux biss kien attiv fil-banda bħala bandist imma ukoll f'attivajiet rikrejtivi li kienu jiġu organizzati mill-Kazin.

Attività ferm popolari f'dawn is-snin kien it-teatrin. Il-kitba ta' dawn id-drammi u fares, li hafna minnhom kienu jinkitbu mill-membri, fosthom dan Mikiel li kien awtur ta' hafna minnhom. Huwa żzewweġ lil Nicolina mwielda Grech mis-Siġġiewi. Wara li żzewweġ mar joqġhod pjazza Sant' Andrija f'dar mal-hanut ta' Marian iż-Żurriqija u maġenb l-istatwa ta' Sant' Andrija. Illum minn dawn ma baqa' xejn billi twaqqgħu biex infethet Triq Dun Pawl. Wara mar joqġhod Triq San Ġuzepp. Huma kellhom hames ulied Costanzo, Ermilinda, Emma, Andreana u Ġuzeppi.

Costanzo għalliem fil-Liċeo żzewweġ lil Lucia Cremona bint Gio Patist Cremona membru fl-ewwel kumitat amministrattiv biex twaqqfet l-Għaqda Mużikali Sant' Andrija, ommha Cristina mwielda Micallef hija oħt il-fundatur u l-ewwel President ta' din is-Sočjeta Ġuzeppi Micallef. Wiehed minn uliedhom huwa l-magħruf tenur

Andrew Sapiano. Ermilinda żzewweġet lil Ġoġ Caruana li għamel żmien twil segretarju tas-Sočjeta' u dan kien l-ewwel deputat parlamentari li ġie elett minn Hal Luqa.

Emma nġhaqdet fiż-żwieġ ma' Noe' Ciappara li wkoll għamel żmien fil-Kumitat bħala Assistant Kaxxier. Andreana mietet xebba.

Ġuzeppi kompli fuq il-passi ta' missieru u ta' eta' żgħira tghallem il-mużika fi hdan is-Sočjeta Filarmonika San Andrea u hareġ idoqq il-klarinet mal-banda. Huwa żzewweġ lil Vincenza Zammit u kellhom erghat itfal, Joseph, Carmel, Andrew u Maria. Joseph lahaq avukat u serva għal żmien twil bħala konsulent legali tas-Sočjeta'. Il-hidma tiegħu ġiet rikonoxxuta fil-laqgħq ġenerali tal-2004 meta ġie maħtur b'vot unanimu Membru Onorarju tal-Għaqda Mużikali Sant' Andrija.

Wara li spiċċa mid-'Dockyard' Mikiel Sapiano fetah hanut id-dar tiegħu l-pjazza u kompli bit-tradizzjoni ta' missieru u nannuh fil-mistier tat-tiswija u bini ta' l-arloġġi.

Huwa miet fit-30 ta' Lulju 1943 u ġie mid-fun fil-qabar tal-familja fiċ-ċimiterju ta' Hal Luqa. Mikiel barra l-imhabba kbira li kellu lejn il-familja u s-Sočjeta' kien devot kbir tal-protettur tagħna Sant' Andrija. Dan jixdu l-poeżija li kien jikteb għad unur dan il-Qaddis, wahda minn dawn qeghdin nip-publikawa għall-ewwel darba.

Hajr:

Il-Kumitat ta' l-Għaqda Mużikali Sant' Andrija jirringrazzja lill-Avukat Joseph Sapiano għar-ritratt u informazzjoni u l-poeżija fuq il-familja ta' Bascal u Andreana Sapiano, għall-impenn personali biex dan it-tagħrif seta' jitwassal lilkom.

Ringrazzjament lil Ġuża Cutajar it-tifla ta' Felica mwielda Sapiano.



LIL APPOSTLU ANDREA MKADDES

EIL JUM TAL FESTA TIGHOU

LI BI CBIRA POMPA ISSIR FIL CHNISIA PARROCCHIALI

T A H A L - L U C A

FIT 30 TA NOVEMBRU 1912

Jech f' edan il jum mkaddes
Trit bil ferh li kalbec tfur?
Hares ftit lein dac ix-Xuejjah,
L' inti htat bi protettur.

Lein Andrea; irrid nghejt jena,
Li f' edan il jum sabieh
Bil uisk jixrak tholl ilsienec
U tifhir int tmur tatieh.

Jech ma tafx min Hu Andrea
X' sejf u tarca Hu ghalic?
Curagg ghamel, kauvi 'l fdi,
Imxi mighei dlone nuric.

Hares leih hem ma Giovanni
Fil Giordan: collu mhabba
Fil kalb Tighou hrara cbira,
Ghal Gesu kgheda titrabba.

Eccu chif, min fomm Giovanni
Hua jsma il chelmiet;
« Dana Hu il Haruf t' Alla
Li inehhi id-dnubiet. »

Haun int tilmah lil Andrea
Min ghair xein ma jimpurtah
Giria uahda, 'l Gesu jilhak,
Haun cuntent inti tarah.

F' dau il kasam ta Mghalmu
Jibda juri ix-xghol Tighou
Haun tarah bi hleuna cbira
Lil Huh Xmuni jigbed mighou.

Jech int tara dich il hrara,
Li gio kalbu thaggeg' bdiet,
Fieh issib leunel colonna
Illi fuka 'l Chnisia nbriet.

Hares leih hemm gio l' Epiro
L' Asia colla u f' bosta bliet,
Inti tara il kauua Tighou.
Katt ma tonkos, ma tizdriet.

Dejjem jghallem katt ma jehda
Folol cbar mdaurin mighou,
Lilu tara xbia vera
Ta Gesu Mghallem tighou.

Uara bosta xghol u giri
Ghal Acaja isib it-triek.
Ghalix hem chellu sa fl' ahhar
Isib dac li chien jixtiek.

Hares leih kuddiem Egea,
Dac il bniedem xellerat
Ghas-Salib; ghax uera is-seua
Minnu jigi cundannat.

X' tahseb katt Andrea jghamel
Xhein f'dan collu ruhu isib?
Hares leih b' liema mhabba
Mighou haddan is-Salib.

Sliem ghalic; imur igheidlu
Uakt li mighou jistringieh,
Chem ghalic ili nitnighed
Uakt li beus imur jatih.

Fis-Salib arah mdendel
Jumein shaħ; fl' acbar tbatia,
Sachem fl' ahhar Lilu tghatti
Shaba cbira colla dia.

Spicciat issa cull tbatia
Ghal Andrea gei is-serh
U haun tara l' angli tilka
L' ir-ruh Tighou bi cbir ferh.

Gisem baka; ma biex l' ghadu
Ma icunx jista juri killa
Haun tarah bi cbira kima
Hsiebu tiehu Maximilla.

Xi tgheid issa, ma thosx forsi?
Bil ferh kalbec trid ittir?
Ma thossox li trit tesclama
O Andrea! chem Int cbir!

M. SAPIANO.

Nihil obstat die 4 Nov. 1912
I. CAN. FORMOSA
Cens. Theol.

Refrenzi:

Arkivju tal-Parroċċa – Hal Luqa
75 il-M.U.S.E.U.M f'hal Luqa 1912 – 1987
Ktieb tal-Kaxxier Għaqda Mużikali Sant'
Andrija – 1898

Alfonso Sapiano

Twieled Hal Luqa fit-30 ta' Frar 1877. Minn ċkunitu studja u tghallem il-mużika fi hdan l-Għaqda Mużikali Sant' Andrija. Hareġ idoqq il-klarinetta mal-Banda flimkien ma' hutu. Kien wiehed mill-ewlenin u baqa' jagħti l-kontribut tiegħu sakemm mar jgħix f'rahal iehor. Kien jahdem bhala 'foreman' fl-'Army Ordinance'. Fil-5 ta' Frar 1910 iżżewweġ għand familja stilliera lil Concetta Azzopardi 'Ta' Datu'. Concetta kellha erba' hutha ohra, Rosanna u s-subien Carmelo, Anġlu u Indri, bandisti u benefatturi tas-Soċjetà.

Carmelo kien idoqq il-klarinetta, wara lahaq surgent tal-pulizija. Anġlu u Indri issiebħu fl-Orkestra bil-vjolin, kienu joqgħod u fi Triq Sant' Andrija u kellhom fabbrika tal-luminata.

Alfonso u Concetta kellhom tmien ulied, Ġużeppi, Carmena, Rita, Sammy, Ninu, Aligo u Ronnie. Ninu tghallem il-mużika minghand missieru. Hu kien idoqq il-klarinetta.

Carmena tiġi n-nanna tal-magħrufa attriċi u prezentatriċi Iline Montesin.

L-imhabba li kellu fil-kultura u l-arti mużikali li ssawret go fih, hadha miegħu l-Imsida fejn mar joqgħod mal-familja. Id-dar wara l-hin tax-xogħol beda jghallem il-mużika. Kemm-il darba ġie avviciinat mill-kumitat tal-Banda Melita ta' l-Imsida sabiex imur jghallem il-mużika l-każin, dejjem rrifjuta peress li għalih il-familja kienet tiġi l-ewwel u qabel kollox. Kien bniedem tal-ġabra u ma jhobbx jidher. Qalulna li ritratt tiegħu qatt ma ried jieħdu. Alfonso kellu devozzjoni kbira lejn Sant' Andrija. Ta' kull sena fil-festa ta' Sant' Andrija għarah ġej Hal Luqa għand il-familjari u jagħti titwila l-Każin. Alfonso halla din id-dinja d-dar tiegħu, 72 Triq il-Knisja l-Imsida fl-eta ta' 61 sena. Huwa



Anġlu, Andrea, u Carmel Azzopardi (Ta Datu) bandisti ma' l-Għadqa Mużikali Sant' Andrija, hut Konċetta Azzopardi mart Alfonso Sapiano.



LIL CBIR MARTRI TAL CHNISIA MKADSA L'APPOSTLU
SANT'ANDREA

LI FIL CHNISIA TA HAL-LUKA, B'POMPA CBIRA
ISSIR IL FESTA TIGHAU
FL'1 TA DICEMBRU 1924

Jum ta ferh u jum ta hena
Jum ta cbira allegria
Jum ta festa l'izied cbira
Ta l'Appostlu Sant'Andria

Jum sabieh u jum li 'ferrak
Bil uisk lilna Hallukin
Illi festa cbira naghmlu
'Ta dan 'l missier Hanin

Cull Halluki f'dil giurnata
Ighaid li ghandu cbir unur
Li taht it-trigia kighed
Ta dan 'l cbir protettur

Protettur tghana Andrea
Ridna nghamlu bi cbir ferh
Biex da'cun consulazioni
U ta kalbna l'icbar serh

Hecc dar-rahah sbeijah tghana
Fis gie lilu 'dedicat
Fein cull sena fdi 'l giurnata
Bil uisk jigi onorat

Geuux it-tempiu mkaddes t'Alla
Fein amat sollennement
Lil Andrea 'nmorru nfahru
Hemm cull hein u cull mumert

Ghal daksech o cbir Andria
Biex il kalb tghana nuruc
Fonna nifthu lsielna nhollu
Bl,ghola mhabba infahhruc

Inti iva cbir Appostlu
Min tghana cbir difensur
Accettait u sirt bil ferha
'Ta Hal-Luka il Protettur

Levuel uiehed mill'Appostli
Eosta nies icconverteit
Fein it-triek tas-salvazioni
Int b'tghalimec mort ureit

Fl'Acaja u f'bosta bliet chra
Tekred il mishut d'ub ridt
Krit il hazen collu tahhom
Levangeliu mort xerridt

Cull fein mort o cbir Andrea
Dejjem gid uraic halleit
Tkred bis ridt int il hazen
Ittajjeb dejjem gholleit

Uars hajja sbeiha 'tuila
Int il paci ridt issib
Pal Gesu ridt itemm haitec
Fik il ghouda tas-salib

B'daun il erbgha versi cheiena
Jen nispiccia it-tifhir tighai
F'hharnett nitlobcom tgheidu
Din it-talba zgheira mighai

La int o cbir ANDREA
F'tacc fina 'ulied min tighec
Itlob ut d-jjem ghalina
U fil g'na hudna mighec.

G. SAPIANO

Nihil Obstat Die 15 Nov. 1924 Isid. Can. Formosa, Cea. Theol.

midfun fil-Knisja Parrokjali ta' Hal Luqa.

Hajr:

Nirringrazzja lil Marian Schembri imwiel-da Sapiano t-tifla ta' Alfonso Sapiano u lil Melania Montesin in-neputija ta' Alfonso għall-informazzjoni li għoġobhom jgħaddulna.

Referenzi:

Arkivju tal-Parroċċa – Hal Luqa

Ġużeppi Sapiano

Kull soċjeta hija amministrata minn kumitat b'membri lesti jerfġu r-responsabbilta li ġġib magħha kariga, halli s-Soċjeta' titmexxa 'l quddiem. Ġużeppi Sapiano kien wiehed minn dawn il-membri. Twieled Hal Luqa fit-8 ta' Ottubru 1882. Huwa ha l-edukazzjoni tiegħu fl-iskola primarja, wara kompla l-istudji fid-'Dockyard School' u wara daħal jahdem it-tarzna. Ta' eta' żgħira ispirat minn hutu beda jitgħallem il-mużika fi hdan l-Għaqda Mużikali Sant' Andrija fejn hareġ idoqq


il-klarinetta mal-banda. Ta' żaġżuġh intelliġenti li kien u mimli enerġija beda jiehu interess fl-amministrazzjoni tas-Sočjeta'. Daħal fil-kumitat, ġie elett fil-kariga importanti ta' Segretarju li wettaq b'mod impenjattiv. Fit-terminu tiegħu ta' segretarju fl-1905 ha l-inizjattiva sabiex isir inventarju ta' oġġetti propjeta ta' l-Għaqda Mużikali Sant' Andrija. Dan l-inventarju li hu uniku fix-xorta tiegħu jagħtina hjiel x'kienet tipposjedi s-Soċjeta' tagħna aktar minn mitt sena ilu. Illum dan l-inventarju jinsab merfugh b'għozza fl-arkivji tas-Sočjeta'.

Teatrin

F'dawk iż-żminijiet f'it li xejn kien hawn fejn wiehed jiddeverti. It-teatrin ġo pajjiżna beda jikseb popolarita. In-nies ta' l-irhula bdew isibu fih mezz ta' divertiment. Il-Każin ma baqax lura biex waħda minn l-attivitajiet li kien jorganizza għal rikreazzjoni tal-membri ikun it-teatrin. Dan kien isir fis-sala tal-Każin u organizzat mill-membri fl-1905 fuq proposta fil-kumitat ta' Ġużeppi Sapiano. Ġie deċiż li titwaqqaf



Il-bniet li għamlu il-praċett fit-23 ta' Marzu 1915 fil-prezenza tal-Kappillan Dun Anton Vella, u Dun Ġorġ Sapiano. Fin-nofs bil-qegħda naraw lil Erminia Sapiano bint Ġużeppi, in-nepputija ta' Dun Ġorġ Sapiano.



Xena ghall-palk
 tat-teatrin kif
 iddisinjata
 mis-soċju
 Salvu Micallef



kumpanija tat-teatrin bl-isem 'La Stella' bl-ewwel direttur ikun l-istess Gużeppi Sapiano. Fi hđan il-kumpanija kien hemm xejn anqas minn 21 żghżugh membri tas-Socjetà. Gużeppi mhux biss kien jokkupa l-kariga ta' Segretarju u direttur tat-teatrin iżda it-talent li kellu wasslu biex jibda jikteb id-drammi u jirreċta fihom.

Huwa żżewweġ li Ġorgina mwiċċda Galea mill-Belt u kellhom tlett ulied, Ugo, Egidio u Erminia. Wara ż-żwieġ il-koppja kienet toqghod Hal Luqa, aktar tard marru joqghodu l-Belt. Ghalkemm boghod mir-rahal il-passjoni lejn il-mużika u l-imħabba lejn Sant' Andrija żammewh impenjat fil-Każin. Tant li l-aħħar snin ta' hajtu ġie joqghod Hal Luqa fejn miet nhar l-20 ta' Settembru 1943 fid-dar numru 14, Strada Brittanika u ġie midfun fil-qabar tal-familja, sec 52, fiċ-ċimiterju ta' Hal Luqa.

Hajr:

Lil Ċensina u Carmena Micallef neputijiet ta' Gużeppi Sapiano

Referenzi:

Arkivju tal-Parroċċa - Hal Luqa
Kotba tas-Segretaju u l-Kaxxier 1905 -
Għaqda Mużikali Sant' Andrija

Gian Andrea Sapiano

Kien soċju u bandist fost l-erba' aħwa Sapiano. Gian Andrea jixraq li jiġi mfakkar għax mhux biss għamel ġieħ lill-Għaqda Mużikali Sant' Andrija iżda wkoll lil raħal twelidu.

Gian Andrea Sapiano twieled Hal Luqa nhar l-4 ta' Frar 1879. Sapiano kien imrobbi f' familja intelletwali u jhobbu l-arti mużikali. F'dan l-ambjent minn tfulitu beda jitgħallem il-mużika fi hđan l-Għaqda Mużikali Sant' Andrija. Wara li spiċċa l-istudji fit-teorija hareġ jdoqq il-klarinetta fejn kompli bil-kwartin. Flimkien

ma' hutu kien jagħmel parti mill-ewwel bandisti li kellha l-banda fl-ewwel żminijiet tagħha. Bħala żaghżugh intelligenti nsibu li kien inklinat għall-istudji. Għadda l-iskola elementari u sekondarja fejn kompli bl-istudji u għamel l-eżamijiet meħtieġa biex sar għalliem. Sapiano kien fost l-ewwel għalliema li fl-1901 intbaġħat kors ta' taħriġ fl-Ingilterra biex eventwalment sar surmast. Fl-1907 kien surmast ta' l-iskola ta' l-Imsida, wara fl-1911 nsibuh surmast ta' l-iskola f' Hal Lija. Aktar tard lahaq spettur ta' l-iskejjel.

Ta' interess huwa li fl-1907 meta Gian Andrea kien surmast ta' l-Imsida għamel talba lill-kumitat tal-Għaqda Mużikali Sant' Andrija biex jissellef żewġ gakkettini tat-teatrin biex jintużaw waqt rappreżentazzjoni tat-teatrin fl-iskola ta' l-Imsida.

F' Hal Luqa llum hawn anzjani li għadhom jiftakru lil Sapiano bħala spettur ta' l-iskejjel. Fi żmien l-ispettur kien wieħed, u kien t-tieni fil-ġerarkija ta' l-iskejjel Primarji. Huwa żżewweġ lil Ġorgina imwiċċda Zarb Adami. Wara ż-żwieġ, il-koppja Sapiano marret toqghod f'Raħal Ġdid. Huma kellhom żewġ ulied, lil Maria u Gużeppi. Maria mietet xebba u Gużeppi sar qassis u wara Monsinjur. Mons Gużeppi Sapiano kien ukoll Professur l-Università ta' Malta.

Il-mara tiegħu Ġorgina mietet ta' eta' żghira. Fil-11 ta' Frar 1920 żżewweġ għat-tieni darba lil Theresa li tiġi oħt Ġorgina u minn dan iż-żwieġ kellhom tifla li semmewha Carmena. Carmena kompliet fuq il-passi ta' missiera fl-edukazzjoni fejn saret għalliema.

Tajjeb li f'dan l-artiklu nippublikaw x'kitbilna fuq missieru fis-sena 1978 Mons. Gużeppi Sapiano:

"Il-papà tiegħi Gian Andrea twieled u trabba Hal Luqa minn ġenituri Hal Luqin.



Ritratt storiku, **Gian Andrea Sapiano** bilqeghda fin-nofs bhala d-direttur ta' l-Edukazzjoni fis-*Central School*, dak iż-żmien f'Hal Tarxien, flimkien ma' l-istudenti li kienu qed isegwu l-kors ta' l-ghalliema fis-sena 1926. Interessanti li sitta minn dawn l-istudenti huma minn Hal Luqa.

L-ewwel filliera bil-wieqfa, mix-xellug;

L-ewwel; **Ġużeppi Penza** li wara sar surmast f' bosta skejjel, fosthom dik ta' Hal Luqa fl-1940. Fil-gwerra s-surmast Penza nhatar Assistant Kummissarju Distrettwali.

It-tieni; **Ms. Vincenza Buhagiar** wara saret ghalliema fl-iskola ta' Hal Luqa fejn baqghet tghallem sa ma rtirat bl-eta.

It-tielet; **Ms. Katerina Camilleri** li bhal Ms. Buhagiar saret ghalliema fl-iskola ta' Hal Luqa fejn baqghet sa ma rtirat.

Ir-raba' filliera bil-wieqfa, mix-xellug;

L-ewwel; **Ms. Mariann Zammit** li saret ghalliema fl-iskola ta' Hal Luqa, iżżewġet lil Carmelo Spiteri.

It-tielet; **Ms. Filomena Cutajar** wkoll saret ghalliema fl-iskola ta' Hal Luqa, iżżewġet lil Ġakbu Ciappara. It-tifla taghha, Tessie miżżewġa Farrugia ghoġobha tislifna dan ir-ritratt u taghtina l-informazzjoni fuqu.

Ir-raba'; **Ms Maria Tereza Mallia** saret hi wkoll ghalliema fl-iskola ta' Hal Luqa. Hija żżewġet Vassallo minn tas-Sliema.

Hafna llum anzjani, ghadhom jiftakruhom lil dawn l-ghalliema li b'dedikazzjoni u sagrificcju iddedikaw parti minn hajjithom ghat-tagħlim ta' ulied il-Halluqin, kif ukoll lil Gian Andrea Sapiano, bhal l-Ispettur ta' l-Iskejjel.



Gian Andrea Sapiano

9 giugno 1907
L'On. S. Seta, al Comitato
Sinfonico, si accettava la proposta
del maestro G. A. Sapiano, di
fatti rappresentazioni teatrali
all'Isola del' Mese.
Adm. Seta
S. Seta

Kopja mill-minuti
tas-Seduta tal-Kumitat
Ġunju 1907 fejn giet
approvata it-talba ta'
Gian Andrea Sapiano,
sabiex jissellef xi
hwejjeġ tat-teatrin



LIL GLORIUS APPOSTLU

SANT' ANDRIA

GHAL NHAH IL FESTA TIGHOU

LI BI CBIR FERH U POMPA ISSIR

FIL CNISIA PARROCCHIALI TA HAL-LUKA

FIT 30 TA NOVEMBRU TAL 1899.

TIFHIR

Hal-Lukin, nifthu 'l fomm tghano,
Tifhir natu 'l Sant' Andria,
Minn tal Cnisia leuel Gebla,
Daul il Fidi Nisraunia.

Cuill fejn Lilu ahna nifttxu
Leuuel uiehed insibuh;
Xierak uisk mela li nifthu
Il fomm tghana, u nfahhruf.

Ghad-dutrina tal Battista
Hua collox uaraih halla;
U chif sama lil Giovanni
Ighheid: «Eccu 'l Haruf t'Alla,»

Fost chemm nies chien hemm migmugha,
Leuuel uiehed Lilu 's-seguita,
Bla xein baza li tal ghadu
Lilu 'l hažen jipperseguita.

Gesu' mgbaxxak b'din il hrara,
Lill Andrea ghibed mighou;
U f'leil shich li mighou ghadda,
Mar jurieh is-setgha Tighou.

U min jista katt ifisser
X'hass Andrea f'dac il hin,
Xi cbir ferh x'hin chien jitchellem
Mal Feddei minn tal bnedmin?

Haun Andrea compla cattar
Tighou 'l hrara, u kalbieni
Bosta nies lein il Messia
Mar Hu jigbed, collu hieni,

Lill Messia dejjem fettex;
Mighou kghad cull uakt cull hin;
U Gesu' bieħ uisk imghax-xak
Sajjed ghamlu tal bnedmin,

B'curag cbir Andrea mzejjen
Kghad jistenna bi cbir ferh,
Dac iz-zmien, li ghala 'l Fidi
Jatdem jista fieh bla serh.

Iz-zmien uasal: Ruh il Kodos
Nizel fuk it-tmax Mahtura,
Fil uakt illi fic-Cenaclu
Dauna chieniu 'lcoll migbura.

Lill Andrea hauna nilmhu
B'gherf mzejjen, b'zelu cbir,
Mic-Cenaclu b'curag johrog
Sabiex jiltak Tighou 'd-dnur.

Hemm fi Tracia, Scizia, Etiopia,
Geeua l'Asia colla gera;
Triek il ghadu mar ifassar,
Triek is-Sema 'l midneb uera,

Collu hleuua mar ixerred
It-tghalim minn tal Haruf;
U min-nies li Lilu semghou,
Jiccuverti mar l'eluf.

Sa chemm flahhar hemm f'Acaja
F'Salib mdendel, chif chien xtiak,
Jumein shah baka Hu juri
Minn tal Genna 'l vera triak.

Fis immela lsienna nhollu
Sabiex natu cull tifhir
Lill Andrea Missier tghana,
Cbir Appostlu, Kaddis cbir.

Protettur kauui min tghana
Gloria natu l'isem Tigheç,
Sa chemm b'talbec jirnexxilna
Li fil Genna migiu migheç.

B'l'approvazioni tal Cnisia-

G. A. Sapiano

Kopja mill-originali tal-poezija ta' Gian Andrea Sapiano li kiteb fis-sena 1899 ghad unur Sant' Andrija

Kiteb din il-poezija meta kellu biss ghoxrin sena. Nahseb li kitibha biex titqassam mill-Banda Sant' Andrija. Naf li minn tfulitu kien jidhol fil-Kazin ta' l-istilla fejn huh il-kbir, Mikiel, kien idoqq il-klarinet; u fejn aktar tard huwa stess u zewg hutu ohra, Fonzu u Guzeppi bdew idoqqu l-istess strument. Naf ukoll li z-ziju Mikiel kiteb xi drammi ghat-teatrin tal-Kazin; u nahseb li l-papa' tieghi gheni mhux ftiit; iz-ziju Guzeppi kien jirreċta. Sa fejn naf jien, il-papa' ma baqax midhla tal-Kazin meta, f'Settembru tal-1901 mar kors ta' sentejn f'Londra biex isir 'Headmaster', meta zzewweg fil-1906, huwa telaq minn Hal Luqa. B'danakollu baqa' dejjem ihobb lil Hal Luqa, fejn ried jindifen, u l-Banda Sant' Andrija ghalkemm dejjem xtaq hafna li bejn iz-zewg baned ta' Hal Luqa dejjem ikun hemm ftehim tal-ahwa u koperazzjoni shiha. U fiz-zewg baned kellu hbieb kbar."

Avolja Gian Andrea mar joqghod barra mir-rahal u minkejja r-responsabilta u l-impenn li kien jirrikjedi x-xoghol tieghu, xorta baqghet ghal qalbu l-banda u l-patrun taghha, l-Appostlu Sant' Andrija. Xhieda ta' dan huma il-poeziji li kiteb ghad unur ta' dan il-qaddis. Poezija minn dawn miktuba minn Sapiano ghall-festa titulari ta' l-1899 li qeghdin nippublikaw turi l-imhabba

kbira li kellu lejn dan il-qaddis.

Gian Andrea Sapiano miet fl-20 ta' Frar 1952, f' Raħal Ġdid f'eta ta' 72 sena u mid-fun f'qabar tieghu fiċ-ċimiterju ta' Hal Luqa Sezzjoni B20.

Nota:

Tajjeb li bħalma qeghdin nfakkru lil din il-persuna f'dan il-programm tal-festa, ikun xieraq li l-awtoritajiet civili b'xi mod ifakkru lil din il-persuna sabiex isib postu fl-istorja ta' Hal Luqa.

hajr:

Lil Carmena Sapiano li tiġi t-tifla ta' Gian Andrea.

Lil Tessie Farrugia li għogobha tislifna r-ritratt ta' Gian Andrea Sapiano flimkien ma' l-istudenti ta' 'Central School'.

Referenzi:

Ktieb tal-kaxxier - Għaqda Mużikali Sant' Andrija 1898

Ktieb tas-Segretarju - Għaqda Mużikali Sant' Andrija 1907

Arkivju tal-Parroċċa

Itra tal-Professor Mons. Guzeppi Sapiano 1978

George Bondin

Copy
Quick

57, Cospicua Road Paola
(Triq Bormla)
Tel / Fax 21 821 527
Mob. 9946 7621

Photocopy Bureau & Stationers

**PHOTOCOPIES
FROM 1c**

**Student
Smart Card
Accepted**

**Black & Colour Photocopies, Binding,
Plastic lamination, Rubber Stamps and Film Developing.**

Open between 07.30 - 12.00 & 13.00 - 18.00